


# *Lehen il-Malti*

MAHRUG

MILL-GHAQDA TAL-MALTI (UNIVERSITÀ)



Is-Seba' Sena

Awissu-Sett. 1937

Għadd 78-79

**2d.**

Mitbugħ fl-"EMPIRE PRESS" 266, Triq San Pawl — Il-Belt



# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

AWISSU-SETT. 1937 ]

IS-SEBA' SENA

[ Ghadd 78-79

## ĠANNI VASSALLO

( 1862 - 1937 )

*Jiswa li niftakru fih.*

Bil-mewt ta' ĠANNI VASSALLO li ġrat Għawdex fis-26 ta' Mejju li għadda, il-*Għaqda tal-Malti* ta' l-Università fil-ħames snin li ilha wieqfa tilfet it-tieni u l-aħħar wieħed fost iż-żewġt ixjuħ ħbieb tagħha li kienu marbutin magħha, sa minn mindu twieldet, b'rabtiet ta' l-egħżież tifikirijiet fil-Ġrajja tagħha.

Sir Temi Zammit, l-ewwelnett bħala gradwat u ex-Rettur ta' l-Università u mbagħad bħala kittieb magħruf tal-proża maltija, kien fost dawn l-ewwel ħabib li tilfet l-*Għaqda* ta' l-Università flimkien mal-*Għaqda* l-oħra tal-*Kittieba tal-Malti* li bil-ġhajjnuna tiegħu u ta' Muscat-Azzopardi kienu fethu t-trieq biex minnha l-istudenti universitarji, skond ma jixraq, ikollhom dak is-sehem illi nazzjonijiet oħra kellhom qabilna fit-torbija u kobor ta' Lsienhom.

Izda ĠANNI VASSALLO, għalkemm mhux wild l-Università, huwa xejn inqas marbut ukoll mal-*Għaqda* tagħha b'haġa li jekk ma tagħlebx is-sehem ta' hila letterarja ta' ħaddieħor li jagħmel minn demmha, hija daqshekk ieħor utieqa, qawwija u fejjieda għax hija waħda mis-sisien li fuqha s'issa nbniyet id-Dar il-Ġdida tal-Malti,

Fuq il-*hidma* ta' GANNI VASSALLO għall-Malti mā għandniex għalfejn noqogħdu ngħidu wisq. Bħala l-ixjeh wiehed li kien baqa' fost il-Bennejja tal-Malti, jafuh il-kittieba kollha tal-Malti taż-żewġ Għaqdiet, iżda tajjeb u jixraq li xogħlu u għemilu ngħarrfuhom u nfakkruhom għal dawk li għad iridu jaslu warajna.

Lil GANNI nafuh l-ewwel darba meta kien għadu kif hareġ l-ewwel xogħol tiegħu, "Il-Muftieħ tal-Chitba Maltija", jiġifieri mal-40 sena ilu meta mal-ħegġa għall-istudju tal-Malti li kellu, id-dawl tal-għaqal, flimkien mal-ħlewwa ta' l-imġiba tiegħu, mexxewh ħafna biex jirbaħ il-fehmiet ta' l-egħdewwa tal-Malti jew ta' kittieba oħra li għall-ebusija ta' rashom jew b'għira tas-sengħa ħabtu jagħtuh daharhom.

Fost dawk li kienu ngħaqdu fuq il-bini mgarraf tax-*Xirka Xemla* biex jibnu mill-ġdid (fosthom insemmu lil Napuljun Tagliaferro u lil Ġuże Muscat Azzopardi), huwa baqa' waħdu jaħdem biex iwettaq il-ħsieb sabiħ tiegħu u, fuq Alfabet mexxej u reguli sodi ta' l-ortografija, jiġbor taħt bandiera waħda il-ġliba tal-kittieba t-tajba tal-Malti. Jekk il-*hidma* tiegħu fl-aħħarnett nifditx xehduh f'ħajtu stess il-pubblikazzjonijiet tal-kotba bil-Malti ta' l-Iskejjel tal-Gvern, u wara żmien, tal-"Habib" u ta' kotba oħra li l-lum jagħmlu l-ewwel hemel ta' l-egħlejjel mill-għalqa tal-letteratura maltija tal-lum, pubblikazzjonijiet li f'it jew wisq imxew fuq it-tagħlim tar-reguli tiegħu.

Napuljun Tagliaferro, wiehed mill-aqwa Mgħallmin tal-Malti fi żmien, kellu l-akbar qima għalih u qabbdu mal-Gvern għat-traduzzjoni tal-ktieb ta' Prescott fuq l-Imblokk il-Kbir ta' Malta bħala ktieb tal-qari fl-iskejjel (1930). Qabel dan, huwa kien qaleb għall-Malti l-*Irsir tax-Xwieni* u l-*Flora* mill-Franċiż ta' A. De Kermainguy, il-*Maħdi* u *Cassilda* (fil-Kotba tal-Mogħdija taż-Żmien) b'ortografija mhux hekk tar-reqqa bħal dik ta' "l-Imblokk", u kotba oħra li kiteb wara li hareġ il-"Muftieħ" (1902). Dik il-ħabta kien jikteb ukoll fis-"Salib", meta b'dawn l-ewwel xogħlijiet

ta' kitba maltija beda jkun magħruf bħala wiehed mill-ahjar kittieba tal-Malti.

Fost l-Alfabetisti tal-Malti, ĠANNI VASSALLO f'żgħoritu kien minn dawk tat-trieq tan-nofs, bħalma kien jixraq għall-ewwel lil kittieb tal-għamla tiegħu fi żminijiet meta l-Malti kien għadu kif ha daqqa ta' hartta gmielha bil-waqqha ta' l-Alfabet Fonetku tax-*Xirka Xemja* li bir-riformi fis-sistema tat-tagħlim ta' dak iż-żmien kien tneħħa mill-Iskejjel (1888) u foku nħaseb biex jinħoloq Alfabet li jaqbel iżjed mal-kitba popolari.

Kien għalhekk illi meta l-Kummissjoni tal-*Għaqda tal-Kittieba tal-Malti* (1921), li fiha kien membru huwa wkoll, qatgħet li tagħmel alfabet mibni fuq prinċipji fonetici, huwa deherlu li dak l-alfabet ma sata' qatt jimxi fost il-kittieba tal-Malti u lanqas fl-istampa maltija qabel ma jidhrol fit-tagħlim tal-Malti fl-Iskejjel. U z-żmien tah raġun.

B'danakollu huwa waqaf mal-*Għaqda* u kellu sehem kbir fir-reguli tal-Fonetika tat-"Tagħrif". Fuq is-sistema tat-"Tagħrif", huwa ħadem il-ktejjeb *Ortografia Maltese* li jiswa mitqлу deheb għall-istudenti tal-fonetika maltija li fiha ĠANNI kien jisboq lil kull awtur ta' grammatka maltija. It-"Tieni Ctieb tal-Muftieħ tal-Chitba Maltija" kien ħarġu bil-ħsieb li jgħin l-istudenti li dik il-ħabta kellhom jistudjaw il-Malti għall-eżamijiet fuq is-sistema uffiċjali ta' dak iż-żmien.

ĠANNI VASSALLO, sew hawn Malta kemm ukoll barra, sewa ta' għajnuna lil nies li għamlu studju fuq il-Malti, fosthom lill-Professor Luigi Bonelli ta' l-"Istituto Orientale" ta' Napoli u kien tah bosta dawl fuq xi kliem u qwiell maltin fil-waqt li Bonelli kien jikteb il-"Dialectto Maltese" fl-Archivio Glottologico Italiano (1897-1907.)

L-arabista Dr. Hans Stumme fil-'Maltesische Studien' tiegħu (1904), fost il-kotba tajbin għall-istudju tal-Malti, semma l-*Muftieħ* ta' ĠANNI VASSALLO, u fuq kollox qal: "Mindu Bonelli ġabar dik il-lista ta' kotba, ħarġu oħrajn bil-Malti, iżda ma hemmx għalfejn wiehed iftixhom

għaliex ebda wieħed minnhom sewwa sew ma jtkellem fuq ir-rabta fonetika tal-Lsien malti (ma' oħrajn). B'dana-kollu, jixraq li nsemmu ktieb ta' fejda mill-aktar ta' wieħed filologu malti "Il-Muftieħ tal-Chitba Maltija maħdum minn G. Vassallo ..."

ĠANNI VASSALLO, barra l-għerf u s-sengħa tal-kitba maltija kellu haġa sabiha li ma ssibhiex f'kull kittieb tal-Malti u din kienet it-tjubija ta' qalb imsieħba ma' chaħda tiegħu n-nifsu biex dejjem iġin lil haddiehor u l-Lsien Malti. Ma' dawn, biex aktar isebbaħlu x-xbieha tiegħu nit-tikrijiet tal-Ġraġja tal-Kitba Maltija, il-fehma ckejkna tiegħu n-nifsu li kienet tkabbru f'għajn in-nies u toħloqlu dik il-qima illi haṣs għalih il-kittieb tal-"Modern Maltese Literature" (*Bullettin of the School of Oriental Studies*. Vol-VII, Part 4, 1935) meta, għalkemm beżbzu għax fit-Tieni Muftieħ kien ġenneb l-Alfabet tal-*Għaqda*, ma stmellx isejjaħlu "most estimable".

ĠANNI VASSALLO jibqa' għalhekk ix-xempju li minnu aħna, li mxejna bičča trieq sewwa miegħu, għandna nit-għallmu mhux f'it biex ničħdu lilna nfusna għall-gid tal-Malti.

Jaqbel għalhekk li nibqgħu niftakru fih, u fuq xogħlu u għemilu, nisgu l-bqija tal-medd ta' haġitna sew bħala kittieba tal-Malti kemm bħala Maltin u Wlied il-Maltin.

A. C.

## Nadja Vera \*

Fil-holm illi bħal dell jgħaddi minn ħsiebek,  
bħal dell li jbus il-wiċċ t'ilmiet ferrieħa,  
kemm ġmiel isaltan fik, Nadja sabieħa ?

Fl-irqad titbissem kollok ħlewwa, u tidħak,  
tidħak il-ħajja tat-tfulija tiegħek,  
ħajja ta' żahar u ward li jikber miegħek.

Orqod, għax fik għad hemm il-holm tas-sema,  
fik tikbes l-oġġna u l-isbaħ poezija,  
fik tixgħiel ta' l-imħabba safja d-dija.

\* \* \*

Le, inti ma taf xejn mid-dmugħ ta' niket,  
u mit-twegħir ta' qalb li qed tinfena ;  
Int kewkba ċkejġna, ġmielek dawl il-hena.

Ommok tgħannilek dik il-għanja ħiemda,  
inti tismagħha, u terġa' tqajjem rasek,  
titfagħħha bewsa...mbagħad tintilef f'nagħsek.

Fil-holm illi bħal dell jgħaddi minn ħsiebek,  
bħal dell li jbus il-wiċċ t'ilmiet ferrieħa,  
kemm ġmiel isaltan fik, Nadja sabieħa ?

GUZE CHETCUTI

---

\* Tfajla ta' tliet snin, bint l-Ispettur Michael Kissaun, ħabib tiegħi. Tifa tgħidilha għoġla, dejjem ħelwa u fuq tagħha..

## Qlib mill-Bulgaru

(Traduzzjoni ta' artiklu li deher fi "Slovo", wiehed mill-gurnali ewlenin tal-Bulgarja).

### IL-BAĦAR TAT-TLIET KUNTINENTI IT-TRIEQ GĦALL-LVANT—PANTELLERIJA U MALTA IČ-CIVILTÀ TAL-MEDITERRAN LETTERATURA MALTĠJA—LAURENT ROPA

Ma' tul dawn l-aħħar jiem meta l-kap tal-Gvern Taljan mar iżur Lybia, il-gurnali kienu ta' sikwit ixandru tagħrif dwar żewġ artijiet: Pantellerija fejn il-flotta Taljana kienet qiegħda tagħmel il-manuvri, u Malta, il-bażi tal-Flotta Ingliża fil-Mediterran.

—Malta ma teżistix—qal l-ammiral Tork li kien qiegħed ibahħar 'l hawn u 'l hinn, ħsiebu li jsib Malta, haġa li b'xejn ma setgħet tirnexxilu.

Mis-sena 1565 'l hawn, jiġifieri minn dik is-sena li t-Torok telqu telliefa minn Malta, mit-taqtiegħa ta' Marne li ġrat fis-seklu XVI, u sa minn mijiet ta' snin ilu, Malta kienet teżisti u dawk kollha li niżlu l-art jew żaru biss il-port ta' La Vallette, jiftakru g-għien qawwijata 'l-Ingliżi ankra ti taħt l-għoljiet mahruqa bix-xemx, u l-kanuni ta' fuqhom b'dik id-dehra tagħhom ta' theddid u qilla.

Ġibiltà u Malta huma żewġ artijiet li taw bosta x'jaġhmlu lill-egħdewwa.

Aħna li 15-il-sena ilu konna mqabbdin fix-xogħol ta' ġurnal mitbugħ f'Parigi, konna nsibu ħafna xi nġhidu fuq il-baħar Mediterran. U ma safax fix-xejn il-kliem ta' René Puan li, lilna ż-żgħażaġh, kien iġħid: "Mill-Eġittu morru Zaglula, intefgħu b'ruħkom u ġisimkom fil-kustjonijiet imħawda ta' l-Italja u Franza ġe Tunes, ta' l-Italja u l-Inglaterra fil-Lvant, fl-evoluzzjoni tal-Għarab fl-Afrika ta' Fuq, fl-evoluzzjoni intellettuali tal-Maltin eċċ. eċċ." Fiż-żmien li ġej il-Mediterran ikun fih dehra ta' taqlib kbir.

René Puan kellu raġun biex ibiegħ. Illum kulħadd ħsiebu fil-baħar tat-Tliet kuntinenti. Mijiet ta' mijiet ta' snin ilu Ruma u Kartagħni kienu jaħkmu l-ħsieb ta' kull wieħed, u llum kulħadd irid jaf fuq Pantellerija u Malta, it-toroq li jagħtu għall-Lvant.

Il-ħabib tiegħi Laurent Ropa jaħfirli għaliex ħriġt mis-sugġett. Dan il-kittieb Franciż, mogħni b'dehen u b'ħila, bagħattli kopja tal-gabra sabiħa tiegħu "Cahiers de Barbarie" fejn wiehed isib antologija ta' poeti Maltin.



Laurent Ropa fir-rumanzsabiġ tiegħu "Le Chant de la Noria" u f'"Kaline", ktieb li ħareġ dal-aħħar, tana idija ċara tal-ħajja tal-Maltin li jgħixu fuq ix-xtut ta' l-Afrika ta' Fuq, fl-Alġier u f'Tunes.

Laurent Ropa hu malti, l-istess bħalma hu malti l-poeta magħruf franċiż Fernand Grech. Għandu f'ih patri f'wieħed mill-ħafna kunventi li hemm Malta, u missieru bidwi l-Alġier. Wara li kien ilu nieqes erbgħin sena, il-missier reġa' lura lejn daru fejn biħsiebu jibqa'.

Hawnhekk, fil-Balkani, aħna f'it nafu bil-maltin. Huma mxerrda fl-artijiet li jħaddnu l-Mediterran, min jaħdem bħala bidwi fl-Afrika ta' Fuq, u min fetaħ xi negozju jew qabad xogħol ieħor fl-Eġittu u fil-Lvant. Issibhom kullimkien fuq dawk ix-xtut.

Il-Maltin li jgħixu ġe Malta għandhom il-ħajja tagħhom intellettuali, u l-ħajja ta' letteratura. L-idijat ta' Wilson u l-Gwerra l-Kbira qallbu n-nazzjonijiet kollha - żgħar u kbar—ta' taħt fuq, u l-Maltin tħabtu bosta biex iżommu, shiħ u qawwi, il-karattru tagħhom nazzjonali.

Fil-*Kelmtejn ta' Qabel* tal-ktieb tiegħu (qlib mill-Malti) Laurent Ropa isemmi biċċiet tabilhaqq sbiħ ta' kittieba u poeti Maltin bħal Dun Karm, Rużar Briffa, Ninu Cremona, Karm Mifsud Bonnici, Ġ. Delia u oħrajn.

L-awtur iġġarrafna dwar Malta— 'Il-warda tal-Mediterran,' 'Il-warda tad-dinja', 'il-ġawhra tal-Mediterran', jew kif qal Napuljun 'Melita l-art tal-ġħasel', li San Pawl (meta b'tempesta sab ruħu fil-ġzira) qaleb għat-twemmin nisrani, twemmin li kienu għadhom ma għarfux la Ruma u l-anqas l-Ewropa.

Ropa jgħid: "Il-Maltin mhumieq latini; huma mnissla minn demm semitku; ilsienhom hu semitku jixbah lil tal-Għarab u l-Lhud; it-twemmin biss li jifridhom minn xulxin. Dan hu l-għaliex propaganda Ewropea barranija ma tirnexxix f'Malta."

Fl-1921 Malta rnexxiha tikseb l-awtonomija. Iżda, fit-2 ta' Settembru 1936, il-Gvern Ingliż ħa lura l-Kostituzzjoni min-ħabba r-rebħa li għamel fl-elezzjonijiet partit maħkum minn influwenza taljana. Neħħi n-nuqqas li għandhom f'dik li hi indipendenza politka, il-maltin, moralment, ma għandhom x'jaqsmu ma' ħadd; huma jikkellmu bl-ilsien originali tagħhom li ma hu la taljan, la spanjol, l-anqas franċiż. Hu lsien semitku, feniċju, b'elementi ta' għarbi u ta' saraċin tas-seklu IX—ilsien li fih jiktbu l-poeti u l-kittieba msemmija aktar 'il fuq.

Iċ-ċivilta' tal-Mediterran minn dejjem qajmet interess u heġ-ġa fl-Ewropa. Illum nistgħu ngħidu l-istess ħaġa għal dik li hi politka u kultura.

## Ġaħan u l-Kirxa

Dak in-nhar Omm Ġaħan qaltlu: "Mur ixtрили nofs wiżna kirxa, u la ddumx".

"Halli fidejja, ma" wieġeb Ġaħan (u kif qallha hekk tafa' sidru 'l quddiem u rasu lura—qisu kien ser jitqabad ma' xi għadu).

.....

Mar għand Ġamri tal-laħam, xtara l-kirxa, u billi ra li kienet maħmuġa ż-żejjed għieh kienet li jmur jaħsilha fuq għajjn ta' l-ilma li kienet tinsab qrib il-ħanut. Hawn sab qabda nisa u tfał, min bis-satal u min b'xi barmil jew buqar biex jiehdu l-ilma, u għalkemm qagħad hemm ħafna ra li kien kollu għal xejn, l-iktar billi bdew iċanfruh malli saru jafu għal fejn kien mar. "Biex taħsel dik il-kirxa ta' nannuk trid għomor u taħli xmara ilma" hekk qalulu u ħwejjeġ oħra wkoll bħal dawn u mhux bħal dawn, jiġifieri maħmuġin iktar mill-kirxa li kellu. Għalhekk bil-qalb it-tajba gabar il-kirxa u għibed lejn xatt il-baħar bil-kienet li hemmhekk ikun jista' jaħsilha bil-kwiet.

Iżda hawn ukoll sab ħafna nies iġħumu, għalhekk baqa' sejjer iktar 'il quddiem: għalxejn, kollu għalxejn, l-għaliex hemm ra xi rġiel qegħdin iġħawwmu ż-żwiemel u l-ħmir. "L-ilma mhux nadif hawn" qal f'qalbu Ġaħan u telqilha iktar 'il quddiem sa fejn ra li kien waħdu—il-bogħod minn nies.

Mar fuq il-blat, u baqa' nieżel sakemm l-ilma laħaqlu sa rkubtejh, u meta deherlu li ħasilha biżżejjed qal: "Issa ħalli nnixxfuħa": U beda jperpirha u jxejjirha mar-riħ fil-waqt li kien għadu nofsu ġe l-ilma. Ftit il-bogħod kien hemm xi sajjeda, u hekk kif rawh ixejjer ħasbu li xi ħadd kien ser jegħreq għalhekk għibdu għan-naħa tiegħu. Hekk kif qorbu tistgħu taħsbu kif baqgħu malli għarf u x'kienet il-biċċa. Hebbu għalih u kienu ser jgħoddsuħ fil-baħar darba għal dejjem.

Ġaħan tbazza' u talabhom li jkollhom ħniena minnu. "Taj-jeb, aħna naħfruhielek, iżda inti trid tgħid il-ħin kollu ma' tul it-triq kollha lejn darek dawn il-kelmiet: "Aqbd u ħut kemm tifilħu." Ġaħan wegħidhom li jagħmel hekk, jew aħjar li jgħid hekk. Tafa' l-kirxa fuq dirgħajh u fil-waqt li qabad it-triq lejn id-dar beda jgħid: "Aqbd u ħut kemm tifilħu. Aqbd u kemm tifilħu. Aqbd minnħom kemm tifilħu."

U hekkla jiltaqa' ma' raġel miżmum minn tnejn minn nies tal-pulizija. Ġaħan ħares lejhom u qallhom: "Sewwa, sewwa, aqbd u minnħom kemm tistgħu". Malli tbiegħed daqsxejn, jaq-bzu fuqu tnejn minn nies u jilagħbulu xebgħa bil-kif fil-waqt li

qalulu: "Tifrañ hux meta jaqbduna? u trid li jaqbd u minna kemm jistgħul?" "Le, jiena għall-ħut qed ngħid". "X'ħut, ħut, jewwilla trid tagħmilha ta' l-iblah biex ma tħallasx ħaraġ? Inti għal seħibna kont qed tghid." Ġaħan, fost il-biki u waqt li kien qed jogħrokk kull fejn kellu miġruħ bis-swat li tawh, qallhom x'kien u wissewh jghid is-sajjieda. Dawk infexxew jidhku bih kemm jifilhu u, wara li hemżu lil xulxin, wieħed minnhom qallu: "Mhux hekk għandek tghid - iżda: 'Aħarbu, aħarbulhom—u lil pulizija għidilhom— itilquhom, ħalluhom! Fhimt?'".

"Aħarbulhom, aħarbulhom u itilquhom" baqa' jtenni Ġaħan wara li dawn ħallewh. Dlonk iltaqa' ma' raġel bl-ixkubetta, u l-klieb miegħu; u minnufih rah iġharrex. Ġaħan ma tilifx żmien u beda jgħajjat "Aħarbu, aħarbu. Aħarbu malajr, fittxu aħarbu". Is-sajjied l-għasafar dar lejh u għal naqra ma għamilx in-nar fuqu.

Ġaħan hekk kif ra s-senter għal fuqu, waqa' qisu għax fil-art u beda jwerżaq "Le! Leeee! Leeel!" "Il-għala kont qiegħed tghajjat u tghid: Aħarbu?" qabeż iġħid ir-raġel imberġien, "Il-għala trid tħarrabhomli, il-għala kont qiegħed tgerrixli l-għasafar?" Ġaħan għarrfu x'kien għalu mal-ħallelin. Għalhekk is-sajjied taptaplu fuq spalltu u qallu: Le, ibni, tghidx hekk, iżda għid dejjem 'Inzlu minn hemm imghargħrin f'demmkom!' Ġaħan wiegħed u telaq u beda jmiss u jhoss kullimkien ħalli jara jekk kienx għadu ħaj, jekk is-sajjied kienx għamel jew le n-nar fuqu.

Sadalhin kien qorob lejn ir-raħal fejn, fil-bidu tiegħu, kien hemm dar qiegħda tinbena. Ftakar fi kliem is-sajjieda u minnufih rafa' rasu lejn il-bennejja, għamel lembut b'idejh madwar ħalqu u b'kemmi kellu leħen qallhom "Inzlu minn hemm, tgerbu, aqgħu malajr imghargħrin f'demm demmkom". "Lilna qiegħed tghid?" staqsewh dawki imghagġbin. "Iva, li ma jifdax wieħed minnkomm bissli ma jistabatx fil-art maħsul f'demmu."

Għal dan il-kliem wieħed minnhom, waqt li tefagħlu l-kazola li kellu f'idu, qallu "Mela ħa din fuq ras rasek". Ieħor tefagħlu xi erba' madumiet, ieħor ċangun, waqt li ieħor ħaslu minn fuq s'isfel billi waddablu kemm kellu ġir maħlul fl-ilma giewwa barmil, u għal naqra ma kinux ser jordmuh ħaj. Ġaħan twerwer u qallhom "Jaħasra, jekk qaluli biex ngħid hekk" fil-waqt li beda jara kif jista' jneħħi l-ġir għall-inqas li kellu fuq wiċċu.

Kien hemm tfajjel li kien jafu, u dan qallhom bil-mod "Dan Ġaħan, Ġaħan". Meta semgħu hekk, il-bennejja qalulu: "Isma' 'l hawn, għal din id-darba teħlisha (Hawn Ġaħan qal ġe qalbu: Jalla darba ħlistha llum) iżda biex nitilquk trid

X twiegħed li tgħid tul trieqtek kollha u b'lehen għoli: "Ibqgħu fejn intom u xejn dmija, xejn fisara."

Gaħan raġa' qabad it-trieq lejn ir-raħal iżda biex ma jilta-qax iżjed ma' nies ħa trieq li kienet taqsam minn qalb ir-raba' u xi artijiet moxa. Wara li mexa ftit bis-sliem, lemaħ żewġt irġiel imrekknin sewwa: Gaħan kien qiegħed itenni l-kliem li qalulu l-bennejja, mhux biss, iżda malli rahom għolla leħnu sewwa biex żgur jisingħuh dawk iż-żewġt irġiel: "Ibqgħu fejn intom, xejn dmija, xejn fisara". U ma' l-għajjat tiegħu dehru jigrū 'l hinn u 'l hawn bosta fniek.

X Dawk it-tnejn qabzu fuqu. Wieħed minnhom qabdu minn xuxtu u wahħallu daqqa kif tmiss il-liġi fuq il-pattiżmu ta'moħħu, waqt li l-ieħor ried ja' il-għala kien qiegħed igerrxilhom il-fniek. Gaħan qallu x'kien għalu mal-bennejja. In-nassaba ndunaw li kellhom bellieni quddiemhom, u għalhekk telquh wara li qalulu: "Irrid nara dmija minn taħt idejkom, dmija u mewt minn taħt idejkom, għandek tgħid."

Kif wasal fidejn l-ewwel bini tar-raħal, Gaħan jilmaħ qatta' nies. Resaq lejhom biex jara x'kien gara. Isib sitta minn nies jew sebġha qegħdin jitqabdu. Ferraq in-nies li kien hemm ma' dwarhom, resaq fuq dawk li kienu qegħdin jiġ-ġieldu u qallhom: "Harsu 'l hawn araw kif tagħmlu, isa, fit-txu għamlu mill-aħjar għax irrid nara mewt u dmija minn taħt idejkom." Kif qal hekk mhux biss dawk li kienu qed jiġ-ġieldu għamlu għalih iżda wkoll dawk li kienu miġmugħin iħarsu, u li kieku dak il-hin ma wasalx kuntistabbli żgur li kienu jagħmluh zalzett. Ir-raġel tal-pulizija ġarru lejn il-għassa u lilu ried iħarrku bħala xewwiex tal-ġlied.

X Gaħan, bil-kirxa għadha f'idejh, qal lis-surgent b'kull ma kien għalu. Minn dak il-kliem is-surgent induna min kien—Gaħan, u għalhekk qallu: Kien imissek għedtilhom "Infirdu, fittxu isaw infirdu."

Gaħan qawwa qalbu u qal: "Issa żgur li ma nagħlix il-għaliex il-pulizija stess qaltli x'għandi ngħid".

Iżda ma damx hieni wisq il-għaliex wara ftit li ħareġ mill-għassa jiltaqa' ma' tiegħi mill-Knisja. Ma tilifx żmien Gaħan u b'qalbu qawwija resaq fuq l-għarajjes u qallhom "U isa, infirdu, infirdu, x'intom tistennew?". U waqt li qallhom hekk fetax idejh it-tnejn (wara li qiegħed il-kirxa fuq għatba ta' bieb) biex iferraqhom hu n-nifsu.

Għal xagħira dak it-tiegħ ma ssiheb x ma' mewt, il-għaliex il-għarus, qrabat il-għarajjes, kif ukoll il-mistednin għamlu għalih bl-ikrah. Kienet il-għarusa li hennet għalih u, waqt li tbissmet, qaltli: "Le, ħi, m'għandekx tgħid hekk, iżda 'Jalla

X dejjem hekk. Xejn ħlief hekk. Hekk sewwa. Hekk sabieħ. X'hena! Xi sbuħija! X'ferħ!

Ġaħan qal f'qalbu: "Din hi l-ewwel mara li llum qaltli xi kliem għandi ngħid u billi ommi dejjem qaltli li l-mara ma titqarra qatt (!!!!) u ma tqarra q b'ħadd (!!!!!) jiena ċert li ebda hemm ma jiġrili jekk nagħmel kif qaltli din il-għarusa."

Wara żewġ minuti, hekk kif lewa t-trieq, jiltaqa' ma' funereal b'ħafna nies warajh kollha mbikkija. Ġaħan ħares lejhom, faqqa' daħka mill-akbar, beda jcapċap idejh u qallhom: "Imma kemm intom gwejjef? Tibku minflok ma tifirħu? Jalla dejjem jiġri hekk, xejn ħlief hekk, x'hemm isbaħ minn funeral, mill-mewt. Itgħaxxu miegħi isaw!!!"

X Għal ħarira Ġaħan ma difnuhx mal-mejjet l-ieħor. Izda mara xwejjha tħassritu, għalhekk qabżet għalih u ħelsitu minn taħt dufrejn qrabat il-mejjet, u wissitu biex igħid: "Jalla llum stess ikun fil-genna".

("Orrajt, Orrajt, owkej bejbi!!!") qallha Ġaħan. Dik ix-xwejjha raħlija (waħda skrupluża) ħarset lejha beżgħana u qalet "X'woħda din! don xi jkun, xi tentozzjoni, biex qed ikellimni?" U fittxet raddet is-salib u warrbet minn ħidejh.

X Ġaħan għorok idejh billi feraħ li dak in-nhar kien irnexxielu jbażza' lil xi ħadd, u kollu daħkan resaq fuq mara li kienet ma' qabda nies oħra ġejjin mill-Knisja wara magħmudija, mara ħoxna daqs bettija b'tarbija fuq dirgħajha ħelwa daqs pupa mill-isbaħ. Hu qal lil dik ir-reffiegħa: "Marì nittama b'qalbi kollha li dan it-trajbu jittajjar minnufih lejn is-sema issa stess."

Hawn kienet ommu li ħelsitu mill-madmad billi bdiet tgħajjat u ssejjajlu "Qed idoqq nofsinhar. Il-kirxa maħniex se nikluha llum! Eħħ, x'nagħmillek la tiġi. Ja indemonjat! Ja għafrid!" Ġaħan kien jibza' minn ommu aktar mill-bard ta' Jannar u li kienet darb'oħra żgur li ma kienx jersaq lejha f'ħaġa bħal dik, izda dik id-darba qabillu jmur jissakkar ġewwa d-dar billi ra nies it-tarbija resqin għal fuqu biex itajjruh għal fuq il-kampnar.

Għalhekk, bilgri bilgri, parpar lejn daru.

Malli daħal, ommu qabditu minn xuxtu u bdiet twerżaq "Ja Manigold! ja għazzien! ja skumnikat! kemm domt! (fil-waqt li bdiet tagħtih bl-imselha). Il-kirxa fejnha?"

—Ma nafx!

—Ma tafx? Kif ma tafx?

—Għandu jkun tlietha. Le, seraqħieli kelb!

Hawn ommu bdiet tilgħablu b'kemm kellha saħħa fejn gie gie.

Meta waqfet xi ftit Ġaħan qal b'kollox lil ommu, u mar jintefa' fuq il-friex fil-waqt li qallha: "L-ewwel darba li tkun trid issajjar il-kirxa niftaħ żaqqi u ntik tiegħi, għax żgur li inqas inbati milli batejt illum minħabba l-imghažżda ta' kirxa".

Hekk qal Ġaħan, billi kien Ġaħan; ma qalx, kif kien imissu jgħid: "Darb'oħra nara x'nara u nisma' x'nisma' ma nindaħalx!"

FREDU FARRUĠA

22 ta' April, 1937.

## Lid-Demokrazija

*Lill-aħwa kollha ta' ksieb kielek.*

Il-baħar qam għalik, u ħalla ħalla  
Ihedded ta' kulljum li jgħarrqek miegħu:  
Hekk ħalfu d-dittaturi: xejn jithalla  
Ma għandu mill-Helsien ħlief l-isem tiegħu.

Għalxejn il-baħar izd' għalik jitqalla,  
Għax il-bnedmin ma jistgħu qatt ibiegħu  
Il-jedd ewlieni li ħallielhom Alla  
U l-isbaħ għatja tas-setgħat ta' driegħu.

Għal min bħal issa qiegħed skiet jitmagħhom  
Il-ġnus iqumu xħin int turi saħħtek  
U l-ebda Kbir ma jista' mbagħ'd jirbaħhom.

Igerrbu s-snin u għad iwaqqgħu magħhom  
Saltniet il-jasar. Inti tibqa' waħdek  
Tgħanni rebbieħa fuq il-qabar tagħhom.

ĠORĠ PISANI

Għawdex

# HOLMA

Dal-ħolm, ukoll! Kemm hu ħaġa għariba!

Minn daqqiet il-bniedem joħlom qatigh taħwid; min-naħa jsib ruħu f'oħra, bla ma jaf kif; jisma' bhejjem jikkellmu u ma jistagħgibx. \* Kollox ħallata waħda. Imma daqqiet joħlom ħolm ċar, meqjus u misfuf donnu għajja ta' bil-ħaqq, minsuġ hekk tajjeb li dak li jkun meta jqum minn nagħas donnu jistagħgeb li kien joħlom.

Ftit ilu, mela, ħilomt ħolma minn dawn iċ-ċari. Daqs kemm għoġbitni sa niktibha, li jewilla ma ninsihex.

Bla ma naf kif u mnejn, sibt ruħi hawn Malta, fi żmien li ma nafx meta, imma żmien li għadu ma giex. Kont miexi jien u iehor, qegħdin induru, in-naħa ta' Raħal Gdid.

Kif konna nimxu, minn ġewwa dar imdaqqsa, ħelwa, bi twieqi kbar, f'nofs naqra ta' ġnien, ħargu tlieta min-nies: żewġt irġiel, u sabi ta' xi sittax-il-sena. Sieħbi donnu kien jaħhom, għax malli ġejna quddiem xulxin, sellmilhom.

"Għal fejn dal-għodu, Nikol, x'int imzejjien?" saqsa sieħbi lil wieħed miż-żewġt irġiel, li jidher li hu l-fuqan ta' šħabu.

"Sa nieħu t-tifel jimden", wieġeb dak.

"Kif, għalaq sittax-il-sena?"

"Għalaqhom is-Sibt li għadda. Sa mmorru sal-Qorti, biex dak li għandna nirhnu nbiegħuh" wieġeb ta' l-ewwel.

"Mela x'tagħmlu. Saħħa għalikom. Ir-riżq. Ma ntellif-komx żmien."

Aħna bqajna sejr, u meta tbiegħidna ftit minnhom dort lejn sieħbi u saqsejtu: "Fejn qallek li sa jmorru?"

"Sa jmorru l-belt. Għandhom dak is-sabi, sa jehduh jimden, għax għalaq is-sittax."

"Jindem kif?" saqsejt jien. "Mela sa jqerr?"

"Le, mhux jindem, jimden," wegħibni dan. "Għax inti bil-ħaqq ma tafx. Sa jehduh il-Qorti biex jaħlef li jrid iħares il-ġigijiet tal-pajjiż, u bi ħlas ta' hekk, il-Qorti taħlef lilu li tagħtih il-jeddijiet tad-djiena, kif kienu jgħidu dari, taċ-ċittadinanza. B'dana l-għemil il-bniedem tista' tghid li jgħaddi minn ħal jew stat ta' tifel għal ħal ta' raġel."

"Ih, x'kull waħda!" għedt mistagħgeb jien. "Għidli kol-ox, għax biex ngħidlek, dil-ħaġa togħgħobni sew."

"Issa," beda siehbi, ahna u mexjin flimkien, "issa, fl-iskej-jel kollha hi mgħallma l-ligi. Dari kienu jitgħallmuha l-avukati biss, imma billi mhux l-avukati biss huma marbuta li jharsu l-ligi, imma kulhadd, issa saret li lil kulhadd tkun imgħallma l-ligi. Għax jekk bniedem il-ligi ma jafhiex, kif tridu jharisha -- u jharisha bir-rqaqat? Dari ma kienx hekk. Il-ħakma kienet trid li n-nies tħares il-ligijiet mingħajr ma tgħallimhomlhom; bħal meta l-imgħalliem jibgħat haddiem jaħdem bla ma jgħidlu x'għandu jagħmel, kif jaħdem, u anqas jagħtih il-għodda għax-xogħol, u balleċ anqas issaqsih jekk iridx jaħdem.

Issa xort'ohra. Issa t-tfal, minn żgħorithom jitgħallmu, f'kull skola, il-gid li jiġi milli l-bnedmin jgħixu f'xirka waħda, u x'inhuma l-jeddijiet tal-bniedem li jgħix f'din ix-xirka, jew "società", kif inhi f'Malta, u d-dmirijiet li għandu kull bniedem li jagħmel sehem minnha. Meta s-sabi jilhaq is-sittax-il-sena, min iwieġeb għalih (missieru, nannuh, hu missieru, jew xi hadd ieħor magħruf mill-ħakma) jehdu l-Qorti, fejn isirlu faħs jew eżami, minn nies li qegħdin għal daqshekk. Jagħribluh sewwa fuq il-jeddijiet u d-dmirijiet tal-bniedem, u jekk hu jridx jidhol jagħmel sehem mix-xirka tal-bnedmin, kif inhi f'Malta. Jekk iwieġeb tajjeb (u qishom iż-żgħażaġh kollha jwieġbu tajjeb) jaħlef li jrid iħares il-ligijiet, u tnejn min-nies jagħmluha ta' xiehda tiegħu. Wara, wieħed minn tal-ħakma, li qiegħed għal daqshekk, jaħliflu li sa kemm iħares il-ligijiet, hu jiġi mħares minn kull deni. Ta' dan tingħamillu xiehda miktuba (ċertifikat) biex biha juri li hu miden jiġifieri li daħal fix-xirka tad-djiena, jew ċittadinanza tal-Maltin.

"Togħgobni għall-aħħar", għedtlu jien. "Imma x'jiġri jekk dak li jkun ma jkunx irid jimden?" saqsejt.

"Ikollu jitlaq minn Malta. Sa kemm jitlaq, jew jagħmel tajjeb għalih xi hadd, inkella jinżamm imgħasses."

"Issa ħaġ'ohra. Jekk wieħed jikser ligi, wara li jkun ħalef li jharisha, x'jagħmlulu?" saqsejt.

"Daż-żmien qisu hadd ma jikser ligijiet. Dari n-nies kienu jiksru l-ligijiet għax kien hawn kotra kbira ta' ligijiet fiergħa u żejda, u n-nies ma kenitx tafhom. Targa' n-nies kienu jsibu ruħhom f'qagħdiet li jridu u ma jridux, ikollhom jiksru xi ligi. Il-bniedem hawn Malta kien qisu qiegħed miexi f'mimxa mudlama li l-art tagħha miksija bit-tazzi u l-kwies, u targa' drabi kien isib ruħu mdawwar minn kull imkien bil-kwies li min-nkejja fih kien ikollu jikser xi wieħed. U jekk jikser xi wieħed kien jiġi mwahħal il-habs. Dan kien jiġri, għax bħalma għedtlek l-ewwel, in-nies ma kinux imgharrfa tajjeb (drabi anqas ħazin) fuq il-ligijiet li huma marbuta li jharsu. Uħud mill-ligijiet kienu



ilhom magħmula minn żmien qadim għall-aħħar, u ftit kien hawn min jaf bihom. Oħrajn, meta jsiru, jidhru fil-gazzetta tal-ħakma, u min qrahom qrahom min ma qrahomx ma qrahomx, izda kulħadd kien marbut li jħarishom. Il-ligijiet kienu magħrufa hekk: billi wieħed jisma' min-nies li min jisraq, min joqtol, min jagħti xebgħa, jeħel il-ħabs, imma xinhu sewwa serq, xinhi sewwa xebgħa, kemm jeħel ħabs min jisraq, kemm min jagħti xebgħa, ħadd qisu ma kien jaf. U meta bniedem jeħel il-ħabs il-ħitiġa tiegħu kienet tiġi mxandra quddiem kulħadd, saħansitra miktuba fil-gazzetti. Hekk min jikser ligi (għax ried jew mhux għax ried) kulħadd ikun jaf bih, u kulħadd jibqa' jibza' minnu. Jaħdem ma jistax; jgħix irid; jitlob, jekk ikun zaġġuż jistħi, tax-xjuħ ma jdaħħluhx. X'jagħmel mela dan l-imsejken, la darba t-triq it-taiba saddewhielu minn kullimkien? Jew inehhi ħajtu jew jara jargax isib xi ħaġa x'jisraq, biex jekk ma jinqabadx, ikollu biex jgħix għal ftit taż-żmien, u jekk jinqabad itawwal ħajtu ftit ieħor il-ħabs. Fhimtni issa?

"Fhimtek", wegħibt. "Imma għidli x'isir jekk wieħed jikser ligi."

"Bħal ma għidtlek qabel, dan donnu ma għadu jsir qatt, għax billi kulħadd isib jaħdem, u x-xogħol ma hux qalil, ħadd ma jithajjar imur jisraq, u hekk ukoll fiwejjeġ oħra. Imma jekk xi ħadd jingħad li kiser ligi, l-ewwel jinżamm imgħasses (bla ma jbati, imqar fid-dar tiegħu nfisha, jekk ikun irid) u jkun mgħarbel sewwa jekk dak l-għamil għamlu għax ried inkella mhux għax ried. Billi l-ligijiet huma ġid għall-bniedem, u ebda bniedem għaqli ma jħassar dak li hu ġid għalih in-nifsu, jiġi minnu li min jikser ligi, jew għax ma kienx jaf biha, jew għax kien imgiegħel, jew għax moħħu mhux sewwa, u għalhekk, jekk jiġi magħruf li kisirha għax ried, jaqa' fit-taqsima tal-aħħar—li moħħu mhux sewwa, u għalhekk ma jinbgħatx il-ħabs imma f'xi spjar tal-moħħ, jinżamm hemm sa kemm it-tobba jixhdu li fieq.

Jekk jikser ligi mhux għax ried, għax ma kienx jaf jew għax kien imgiegħel, f'tal-ewwel jiġi mgħallem, u f'tat-tieni jitneħħielu dak it-tfixkil li ġieġħlu jikser il-ligi."

"Tajjeb wisq. Isir kollox kif titlob ir-raġuni," għidt jien.

"U mela bħal qabel? Qabel kienu jgħakksu lill-bniedem biex iġieġħluh iħallas tal-ħitiġa (drabi ta' ħitiġa li hu ma għamel qatt). Ara xi bluħa. Issa, jekk bniedem ikun seraq, billi jġieġħluh ibati, dak li seraq sa jargħa' jiġi? Jew jekk qatel, billi joqtol, il-maqtul sa jargħa' jqum? Huma kienu jgħidu li jagħmlu dan biex ibezzgħu lilu u lil għajru, halli ma jiksrux ligijiet. Imma din ukoll ħrafa, billi l-bniedem ikun imgħakkes mhux talli kiser ligi, imma talli nqabad, darba oħra, mhux jibza' jagħmel ħitiġa

imma jiftaħ għajnejh aktar biex jekk jikser liġi ma jinqabadx. Fi kliem ieħor, bit-tgħakkis, il-ħażen jizzdied, mhux jonqos. Kemm nies kien hemm jiksru liġijiet u ma jmorrux ħabs, għax ma jaq-bduhomx! Min jaf kemm, u l-aktar fost dawġ in-nies li kienu jaqbdu lil ħadd ieħor! Nerggħu fejn konna. Biex bniedem isewwulu moħħu kienu jqisuh bħala bhima; bhima li ma tifhimx bħal ħmar, kelb jew qattus, tgħakksu kollox sew, għax dak ma jifhemx kliem, u jekk ma tridux jagħmel ħaġa, qarraq bih billi ġieghlu jaħseb li fil-għemil tagħha hemm it-tbatija, imma bniedem li jifhem, le. Bniedem għallmu, mhux tgħakksu. Jekk bniedem ma jifhemx, mela moħħu marid, u bniedem marid ma għandux ikun maħqur."

"Imma dari," saqsejt jien, "għax kien isir hekk?"

"Għax min ma jaqtax f'laħmu ma jwaġġax. Il-liġijiet kienu jagħmluhom il-kbar, u jbatu bihom iż-żgħir. Wieħed jagħmel u ħadd ieħor jaħmel. Issa mhux hekk. Issa, biex issir liġi trid tgħaddi minn idejn kull bniedem f'Malta, raġel jew mara, li għandu l'fuq minn sittax-il-sena, mhux minn idejn x'erbgħa kbarat biss. Kull min hu mġieghel jiekol, u qieghed iħallas tal-ikel, għandu l-jedd iduq il-borma, u jgħid hekk itigħiemhiex ħelwa inkella mielha. Wieħed jorbot u ieħor iqandel ma jaħbatx. Qabel jirtabat ħemel jeħtieġ in-nies tara tiflaħx terfġu."

Kont wasalt sa hawn meta smajt għajta kbira: "Halib!"

Indhixt u stenbaħt, u ħarist ma' dwari. Jaħasra, rajt li kienet ħolma!

L. CUTAJAR

# Ejja mmorru

Lis-Surmast Anton Muscat Azzopardi, A.M.L.C.M.

Ejja mmorru;  
ejja mmorru;  
ejja mmorru t-tnejn flimkien.

Ilu Mejju  
qalb il-plejju  
b'lehen filejju  
isejthilna kullimkien.

Ejja mmorru;  
ejja mmorru;  
ejja mmorru t-tnejn flimkien.

\* \* \*

Inti ddoqq u jiena ngħanni;  
ngħannu, ndoqqu t-tnejn flimkien.  
Bina tifrati l-art u s-sema;  
bina jifrati il-ħolqien!

Twapet ħodor taħt riglejna;  
żfin ta' ward quddiem għajnejna;  
għana u daqq jidwu f'widnejna:  
seher wieħed kullimkien!

Ejja mmorru;  
ejja mmorru;  
ejja mmorru t-tnejn flimkien.

\* \* \*

Ejja mmorru f'Saltna Gdida fejn in-nies ma taraniex.  
Ejja mmorru f'Art il-Hena fejn il-hemm ma jilħaqniex.  
Ejja mmorru f'Art il-Ħajja fejn il-mewt ma taħkimniex.

Ejja mmorru t-tnejn x'imkien,  
fejn m'hemmx wisa', fejn m'hemmx żmien:  
fejn fi ħdan id-Daqq u l-Għana  
ngħixu u ngħammru t-tnejn flimkien.

Ejja mmorru;  
ejja mmorru;  
ejja mmorru t-tnejn flimkien.

KARMENU VASSALLO

22 ta' April, 1937.

# L-ISKEJJEL TAL-GVERN

## It-Tagħlim f'Malta

Minn ĠUZÊ GATT

(Ara għadd 76 pag. 59)

Din il-bieċa ta' l-Iskola fil-Knisja tas-Salvatur, ma għogbitu. xejn lil Mons. Duzzina. Għalhekk, fir-Rapport tiegħu li kien għamel fuq il-Knejjes, wissa biex din l-Iskola titneħħa minn hemm.

Duzzina ried jaf ukoll jekk is-Surmast tal-Iskola hux qiegħed jiġi maħtur sewwa, kif jgħid il-Konċilju ta' Trentu. Għalhekk staqsa lil Dun Anton Bartolo, il-Vigarju ta' l-Isqof Royas, jekk is-Surmast ta' l-Iskola għaddiex mill-eżami li sarlu, u jekk dana għamilx il-professjoni tal-fidi. Dun Anton wieġeb li dana s-Surmast ma għamilhiex il-professjoni tal-fidi. Terga' billi hu Malti, u magħruf b'raġel sewwa ħafna hawn Malta, ma giex eżaminat qabel laħħquh Surmast.

Is-Surmast ta' l-Iskola ta' l-Imdina fl-1575, ma għandniex xi ngħidu, kien Pietru Camilleri, dak li semmejna iżjed 'il fuq. Konna għedna wkoll li l-Kattidral ta' l-Imdina kien joħroġ xi flus biex dana s-Surmast tal-Iskola jgħalliem lid-djaksi tagħha. Fi żmien Duzzina nsibu, li l-Kattidral kien iħallas 20 skud fis-sena għas-Surmast ta' l-Imdina. Diż-żjeda kienet mogħtija mill-Kattidral wara laqgħa tal-Kapitlu li saret fis-17 ta' Settembru, 1572. B'hekk, il-Kattidral żjied lil Camilleri fi żmien wieħed li kienet żiditu l-Università.

Mela, Pietru Camilleri, bejn il-flus li kien jieħu minn għand l-Università u bejn li jagħtih il-Kattidral, kien idabbarlek, b'kollox, 62 skud u 6 rbgħajja fis-sena. Dawn iġibu mat-tliet soldi kuljum.

Għall-ħlasijiet li dari kienu jagħtu lis-Surmast tal-Iskola ta' l-Università, ma jinhtiegħ li noqogħdu ngħidu biex il-qarrej ma jħarisx lejn l-għadd tal-flus biss, iżda jħares ukoll lejn iż-żminijiet li jkun. Bħalma jaf kulhadd, jekk il-flus li semmejna ma huma xejn għall-lum, għaż-żminijiet ta' dari kienu biżżejjed biex wieħed jista' jgħix bihom.

Fiz-żmien li Mons Duzzina qagħad fostna, f'idejh tawh il-proċessi kollha li kienu saru mill-Isqfijiet Cubelles u Royas. Ma tawhx biss dawk ta' Petit u Ġiżwaldu, billi dawn aktarx kienu ntbaġħtu f'Ruma, bħalma għedna iżjed lura.

Duzzina fela l-karti kollha li tawh, u beda jsejjaħ quddiemu lil dawk in-nies li kienu gew mixlija fil-proċessi li semmejna.

Fost dawk li dehru quddiemu, sab li xi whud waqgħu mill-ġdid fl-ġheltijiet li fihom kienu qabel. Izda dawn reġgħu nidmu minn dnubiethom u għamlu ċ-ċaħda tagħhom fil-Knisja tal-Lunzjata tal-Birgu.

Kull meta beda jkun hemm nies imhejjija li jindmu minn dnubiethom, fil-Knisja tad-Dumnikani kienet issir funzjoni kbira. Il-ħatja jitilqu bi proċessjoni mill-ħabs tal-Palazz ta' l-Ingizitur għall-Lunzjata. Imbagħad, waqt il-hin tal-ġhasar, il-midinbin kienu jagħmlu ċ-ċaħda tagħhom quddiem dawk il-ħafna nies li jkun hemm. U minn fuq il-pulptu tal-Knisja li semmejna, tingralhom is-sentenza tal-penitenza tagħhom.

Fil-proċessi li saru quddiem Duzzina, fost dawk li ġew imsemmija li reġgħu waqgħu mill-ġdid fl-ġheltijiet ta' qabel, insibu lill-Kjeriku Wenzu Falzon u lil Matti Falzon (1) il-magħruf b'Saħħar Falzun. Izda dawn, malli semgħu bil-miġna fostna ta' Mons. Duzzina, telqu u għosfru minn hawn. Wenzu u Matti tmellħu milli l-Isqof Cubelles kien waħħalhom li ma jistgħux jitwarrbu mill-Gżira, bħalma għedna iżjed lura. Wenzu mar lejn Franza, fejn hemm seta' jxerred il-ġheltijiet tiegħu bla ebda biża' ta' xejn; u Matti ħarab lejn Sqallija, fejn hemm baqa' jgħix bil-moħbi. B'dana kollu, għalkemm Wenzu u Matti ħarbu minn hawn, il-proċess tagħhom sar xorta waħda. U billi fil-proċess li sarilhom, gie magħruf li tassew kienu reġgħu waqgħu fl-ġheltijiet ta' qabel, l-Isqof Royas u Mons. Duzzina xlewhom bħala midinba kbar.

Imħabba li Wenzu u Matti siefru minn hawn, il-Qorti tal-Ingizitur ma setetx tiksibhom taħt idejha. Izda f'dak iż-żmien kienet drawwa, li meta l-mixli ma jinsabx, kienu jagħmlu s-sura tiegħu u jqisuha bħala l-ħati n-nifsu. U hekk sar f'din il-biċċa ta' Falzunijiet.

Fid-29 ta' Mejju 1575, is-sura ta' Wenzu u Matti kienu meħuda fil-Knisja tal-Lunzjata tal-Birgu. Hemm, waqt funzjoni kbira li saret, inqraw is-sentenzi ta' Wenzu Falzon u Matti Falzon. Dawn, kienu imxandra b'lehen għoli, minn fuq il-pulptu quddiem għadd kbir ta' nies kbar u żgħar, u minn ta' kull xeh̄ta li kien hemm fil-Knisja li semmjna. Wara, is-sura tagħhom ġew mitluqa f'idejn il-Qorti tagħna. U din wara li tat sentenza oħra hi wkoll, għamlet haqq minnhom, billi tefgħet is-sura tagħhom fin-nar.

Is-sentenza ta' Matti Falzon, li giet imxandra bit-Taljan fil-Knisja tal-Lunzjata tal-Birgu, kienet tgħid hekk: *"Diciamo, pronunciamo, ecc. te, Matteo Falzon, essere relasso, e come tale doverti dare al braccio secolare, e per questa nostra sentenza, come tale, ti scacciamo dal nostro foro ecclesiastico, e, non*

(1) Xi whud lil dana Matti iġibuh bħala qassis, u kanonku, fil-hin li Matti, minn dak kollu li qalu li hu, ma kien xejn.

*potendoti avere in persona, nella tua Statua e forma ti diamo al braccio secolare, committendoli che circa di te faccia quel che di ragione è tenuto di fare: dichiarando gli tuoi beni essere confiscati secondo l'ordine di Sua Beatitudine, per la metà del fisco del Gran Maestro e per l'altra al Sant'Uffizio di Malta."*

Is-sentenza ta' Wenzu Falzon kienet bħal ta' Matti, iżda billi Wenzu ma kellux bini x'jaqbdulu, bħalma kellu Matti, ma ħadulu xejn.

Iżjed lura konna għedna, li l-Università ta' l-Imdina għamlet wegħda biex Malta tiġi meħlusa mit-Torok, meta dawn ħabtu għaliha fl-1565. Għedna wkoll, li fost il-flus li l-Università kienet tiġbor minn għand in-nies biex twettaq il-wegħda tagħha u żżewweġ ix-xebbiet fqar, Matti Falzon kien jaġti wqija u nofs fis-sena minn fuq il-gid li kellu. U dan intrabat ma' l-Università li jaġmlu, sena wara li kien nidem l-ewwel darba fl-1564. Iżda, meta fl-1575 lil Matti Falzon qabdulu gidu, għax raġa' waqa' fl-għeltijiet ta' qabel, qabżet l-Università biex tibqa' tieħu l-wqija u nofs li Matti kien marbut magħha li għand jaġti ta' kull sena. Għal din it-talba, la l-Ingizitur u lanqas il-Gran Mastru ma qanqlu tfixkil biex din ma teħodhomx. Fuq hekk, l-Università baqgħet tieħu l-wqija u nofs minn fuq il-bini ta' Matti Falzon, bħalma hekk kienet tagħmel qabel ma ħadulu gidu.

Wara xi żmien, it-tfal ta' Matti qanqlu tilwima dwar il-gid maqbud ta' missierhom. Fuq dan kienet saret kawża; iżda kif din spiċċat, ma sibniex. Biss nafu li l-gid ta' Matti baqa' maqsum f'idejn l-Ingizitur u l-Gvern tagħna.

Minn dan li għedna fuq Matti Falzon, naħsbu li l-qarrejja ntebħu kemm huma ħrejef fiegħa u battala dawk il-ħwejjeġ li ntqalu minn xi kittieba dwar is-"Saħħar Falzun." Barra minn hekk naraw ukoll, li meta jinzerta li jersaq xi wieħed quddiem l-Ingizitur ta' Malta u jibqa' jwebbes rasu fl-għeltijiet li jkun waqa' fihom, l-Ingizitur ma kienx jaġti il-mewt hu. Mis-sentenzi ta' Falzunijiet, u minn sentenzi oħra wkoll li gew f'idejna, insibu li s-sehem li kellu l-Ingizitur f'dina l-biċċa, kien qisu, ingħidu aħna, xorta waħda bħalma jaġmel l-Avukat Prosekutur il-lum. Wara li l-Ingizitur jaġmel il-kompilazzjoni tal-proċess ta' dak li jkun, u dan ma jkunx irid jindem minn dñubietu, l-Ingizitur jixlih fuq ħtijietu u jtilqu f'idejn il-Qorti tagħna. U waqt li jsir dan, l-Ingizitur jitlobha wkoll biex tagħmel haqq miegħu, (mal-ħati), billi tagħti dak li jkun jistħoqqlu. Iżda, għalkemm il-Qorti tagħna tieħu l-ħati taħt idejha, qabel tagħmel haqq minnu, kienet terġa' tagħti sentenza oħra hi wkoll, bil-Latin, imsejsa fuq il-Ligijiet li kellna f'dawk iż-żminijiet. Barra minn dan, is-sentenza li tagħti, kienet tiġi mwettqa min-nies tal-Haqq tagħna biss, bla ebda ndħil ta' xejn mill-Ingizitur.

Fuq għemil l-Ingizizzjoni f'Malta, jissemmew bosta għajdut dwar xhit ta' nies fil-bir tas-skieken, tqattigh u tiċrit tal-gisem, titjir ta' laħam in-nies mas-saqaf u hwejjeg oħra bħal dawn. Izda, milli rajna minn dak li għedna, nieħdu, li jekk l-Ingizitur l-anqas biss ma kien jagħti sentenzi ta' mewt lil dawk li kienu jgħeltu fid-Din tagħna, kif jista' jkun li kien joqtol dawk in-nies bil-kefrijiet li jsemmu? Għalhekk naħsbu, li dawk il-hwejjeg li jgħidu, ma humiex haġ'oħra hlief holm ta' mħuħ imħawda bil-kitba ta' xi whud li ma huma mgħarrfa xejn sewwa dwar l-Ingizizzjoni ta' Malta.

Għalkemm l-Ingizizzjoni kienet ilha s-snin f'Malta qabel l-1574, izda Duzzina ried ikun biex ikollha Palazz għall-Qorti u l-Habs tagħha. Il-Palazz, Duzzina kisbu minn għotol dawk l-Ordni b'xejn. Dan qabel kien Qorti u Habs tagħna fi żmien li l-Ordni kien iġhammar fil-Birgu.

Duzzina kien miġjub haġna mill-Gran Mastru. Il-miġja tiegħu hawn kienet milqugħa b'ferħ kbir mill-Ordni. U l-qagħda tiegħu fostna kienet miżmuma b'għieh u qima mill-akbar. Izda, meta fl-1575 Duzzina siefer minn hawn, l-Ordni ra tgħib minn quddiem għajnejh ferħa bla temma.

Flok Duzzina gie Ingizitur ieħor. Għalhekk l-Ordni, meta talab lill-Papa biex jibgħat wieħed hawn li ma jkollux x'jaqsam ma' l-Isqof, gie tefa' l-gebla fuq saqajh. L-Ordni ma riedx li n-nies tiegħu jaqgħu taħt is-setgħa ta' l-Isqof, izda b'egħmilu għalu bħal dak li heles mill-qattara u wehel fil-miżjeb, jew, bħalma iġidu oħrajn, mit-taġen waqa' fin-nar. Izda, jekk lil Duzzina l-Ordni wrieh wiċċ hlejju, ma' l-oħrajn li ġew warajh, mexa magħhom ta' mqit bis-sħiħ. F'kelma waħda, l-Ingizizzjoni f'Malta bdiet tiġi meqjusa mill-Ordni bħala għoqla fuq l-istonku tiegħu, billi lil din, wara t-tluq ta' Duzzina minn hawn, ma setax jgerragħha iżjed qatt.

Biz-żieda ta' Kap ieħor f'Malta, din id-daqsxejn ta' Gżira giet maqsuma taħt tliet setgħat. Min kien taħt il-Gran Mastru, min taħt l-Ingizitur u min taħt l-Isqof. Izda, għalkemm kull setgħa kienet għaliha, is-setgħa ta' l-Ingizitur kienet tinfirx fuq kulhadd, sew jekk huma Kavalieri jew qassisin, kemm ukoll jekk mhumie. Billi l-Ingizitur hawn kien jidher għall-Papa, is-setgħa li kellu, kienet kbira wisq.

Meta l-Ordni ra li fil-Gżira li jahkem qiegħed isaltan kap ieħor b'dik is-setgħa kollha, kien għela wisq. Hawn l-Ordni ntebah li, b'għaqlu kollu, ma għamilx haġ'oħra hlief dahħal il-lifgħa f'hobbu. Fuq hekk l-Ordni mhux biss kien jitmashan ma' Ruma dwar is-setgħa ta' l-Isqof, imma beda jithaqqaq ukoll fuq is-setgħa li kellu l-Ingizitur.

B'dawn il-haġna setgħat fi Gżiritna, l-Ordni sab ruħu f'bosta taħbit, u biex jara jehlisx minn dan, kien dejjem ifittex li jnaqqas mis-setgħa li kellhom l-oħrajn, halli jzid lil tiegħu.

Iżda l-oħrajn ma kenux iħalluħielu ħelwa għall-melħa, għax ma kienux jibqgħu lura anqas minnu f'din il-bieċa. Terġa', biex kulhadd jirnexxilu jaasal fil-ħsieb tiegħu, wieħed kien isawwar lill-ieħor bi lwien koroh mill-aktar li jista' jkun, ħalli quddiem Ruma jidher sabiħ hu biss.

It-tilwim li l-Ordni kien ikollu ma' l-Isqof u ma' l-Ingizitur, u dawn ma' l-Ordni, kien dejjem sejjer, bla ma jehda u jaqta' xejn. Nistħajlu li lil Ruma kienu xebbgħuha sa xfar għajnejha u dejquha għall-aħħar b'dan it-tilwim, li, bosta drabi, ikun fuq ħwejjeg li ma kinux ta' ħtieġa kbira. Iżda kemm il-Gran Mastru u kemm l-oħrajn ma kienu jaqtagħu qalbhom minn xejn. Jekk wieħed iġhid "abjad," l-ieħor malajr jara x'jaqla' biex juri li dak hu "iswed". B'hekk, dejjem kienu jsibu jgħidu xi ħaġa, biex jissieltu wieħed ma' l-ieħor u jfittxu x-xagħira fil-għagina ta' xulxin. U dat-tilwim jidher li ma kien bi ħsiebu jispiċċa qatt li, fl-1798, ma giex Napuljun Bonaparti hawn. Dan malajr ta daqqa fil-laħam il-ħaj, billi neħħa s-setgħa li kellhom l-oħrajn u għadda kollox f'idejn il-Gvern tal-Gżira biss. U b'hekk ta tmiem lill-tilwima li kienet ilha sejra s-snin il-kbar.

(*Jissokta*)



## KOTBA GODDA

ROB. MIFSUD BONNICI, *Midinbin, ġrajja ta' żmien il-Fidwa*, faċċ. 244, The New Art Press, 1937.

Min jaf jaqra b'isla barranin isib qatigh kotba tal-ġhamla ta' novelli jew rumanzi minsuġin mal-ġrajja ta' żmien Kristu fil-Palestina. Kotba li joġġbu, jgħaxxqu u jsehhru l-qalb ta' kull nistrani, għax fihom jara kollhom mimlijin bil-ħajja nies li fuqhom nixtiequ nafu xi haġa aktar mill-ftit li jgħarrafna l-Vangelu. Għalhekk kien hsieb sabih li nebbah is-Sur Rob. Mifsud Bonnici jikteb ktieb ta' din il-ġhamla bil-Malti għal daww il-ħafna li ma jafux jaqraw hlief bil-Malti.

Il-Midinbin li magħnom l-aktar li jduru l-ġrajja ta' dan il-ktieb huma Ġuda u l-Madliena, il-wiehed tgħallaq u l-oħra nidmet u marret wara Kristu. Oħrajn huma msemmijin li juru sa fejn iwasslu r-regħba, il-kburiya u vizzi oħra.

Għal dik li hi letteratura nistgħu ngħidu li dan il-ktieb huwa romanz popolari, maħdum bi hsieb li joġġob u jgħalliem, oġġla minn ħafna kotba oħra reliġjużi u profani, iżda mhux għoli biżżejjed biex jilħaq ma' xogħlijiet letterari. Il-kittieb dejjem ifittex is-sengħa, sewwa fil-għażla sewwa fir-rabta tal-kliem, iżda mhux dejjem jirnexxilu. Xi daqqiet l-istil hu merħi u mgebbed, bla ħajja, bla lewn. Tolqtoq id-drawwa kerha li ddeffes il-pronom dimostrattiv *dan* wara l-pronom relativ *li*. Hekk fil-faċċ. 10: "...jinsabu xi widien kbarr li dawn fix-xitwa jintlew bl-ilma, li dan jibqa' sejjer..." L-anqas ma hi mill-aħjar il-forma passiva tal-verbi magħmula bil-verb *gie*, hekk: *gie mħarbat*, *gie mkabbar*, *jigi mogħti*. Nisiltu biċċa mill-ewwel faċċata: "Il-Palestina tgħodd bosta għoljiet u widien u kemm il-xagħri. Imbagħad, hemm daqsxejn ta' xmara, il-Ġurdan; din tibda l-mixi tagħha minn fuq il-għoljiet u l-ħniedaq ta' Hermon, bejn il-Galiliya u Sirja; din tintafa' f'għadira zġħira "Merom", u minn hawn, għal tul ta' xi tnax il-mil, terġa' tintafa' f'għadira wisq akbar, l-Għadira jew il-Baħar ta' Ġenezaret." Qabbel issa ma' dan: "Il-Palestina fha bosta għoljiet, widien u xagħri. Fiha wkoll daqsxejn ta' xmara, il-Ġurdan, li tibda l-mixi tagħha minn fuq il-għoljiet u l-ħniedaq ta' Hermon, bejn il-Galiliya u s-Sirja, u tintafa' f'għadira zġħira, Merom, u mbagħad, wara tul ta' xi tnax il-mil, terġa' tintafa'..."

Is-Sur Rob. Mifsud huwa kittieb li għaraf il-ħtieġa tas-sengħa fil-kitba tal-Malti, li jhaddem dis-sengħa mill-aħjar li jista', iżda li mhux dejjem jirnexxilu jilħaq sa fejn titlob is-sengħa.

A. CREMONA, *Mikieł Anton Vassalli u żmenijetu*, faċċ. 101, The Empire Press, 1937.

Dan il-ktieb huwa gabra ta' artikoli li s-Sur Nin Cremona ilu jkteb fil-Malti mis-sena 1932. Għalhekk, għalkemm fih kull ma seta' jiġbor il-kittieb fuq il-ħajja ta' dal-bniedem kbir, hemm xi ftit tan-nuqqas fit-taqsim, għaliex, bħalma jistqarr il kittieb, xi taġħrif fuq Vassalli -kisbu wara waqtu u dahħlu meta seta'.

Kull min iħobb il-Malti għandu jaqra dal-ktieb biex ikun jaf min kien dal-bniedem tal-għaġeb li tefa' s-sisien li fuqhom, wara mitt sena, aħna bdejna nibnu t-tagħlim u l-kitba tal-Malti. Ikun jaf kemm tħabat, kemm qala' fuq wiċċu biex il-ħsieb tiegħu seħħ. U jħoss bħalma għandu jħoss kullħadd, id-dmir li jwegġaħ l-isem ta' dan il-Malti kbir u li jaħdem fit-triq li fetaħ hu.

ALF. M. GALEA, *Xrara minn tad-dija ta' Kristu*, mill-franċiż ta' P. Raoul Plus S.J.; faċċ. 100, Salesjani, 1937.

Is-Sur Fons hu l-bniedem li fehem xinhi l-ħajja, jiġifieri, li l-ħajja hi ħedma, u l-mistrieħ insibuh biss fil-qabar. U, għalhekk għalkemm għandu 76 sena magħluqa, għadu ma telaqx il-pinna, li ilu aktar minn 50 sena jħaddimha, biex jistrieħ f'it. F'dan il-gawhra ta' ktieb jaġġtina tagħlim tar-ruħ li kulħadd jista' jaqra u jifhem u li kulħadd jaħtieġ. Miktub ħaff. Min jaqrah u jixtarru tajjeb, jikseb ġid kbir għal ruħu. Jinbiegħt erba' soldi biss!

## GABRA TA' KITBA MALTIJA

Wasliġna l-Appell ta' Dr. Ġ. Bonnici meta l-"Leħen" kien għoddu lest. Il-qarrejja tagħna nistħajluhom li diġa qrawh fil-gurnali l-oħra u għalhekk huma jafu biżżejjed il-ħtieġa tiegħu. Inħajru lil kulħadd li jgħin mill-aħjar li jista' biex iseħħ dan il-ħsieb sabieħ.

—Wasliġna il-ktieb MINN XTUT IN-NIL. Niżżuħajr ħafna.

—Wasliġna wkoll MELITA, organe Maltais d'Informations—Tunisie, gurnal ta' kull xahrejn, bil-Malti u l-Franċiż, maħruġ minn Jean Vella biex iġħalliem il-Maltin ta' barra jħares ilsienhom u d-drittijiet tagħhom.

Darb'oħra niħadt fuqhom fit-tul. Jinbiegħ 1s., minn għand Muscat ta' Sda. Mercanti, il-Belt.

# *Lehen il-Malti (Università)*

**KTEJJEB TA' KULL XAHAR -- GHAT-TAGHLIM**

**TISHIB XELIN FIS-SENA JEW 1d. IL-GHADD**

**GHAND AQUILINA TA' TRIQ IRJALI**

**ILAHHAQ IT-TIXRID TA' MADWAR ELF**

**JIDHOL FID-DJAR TAL-KBAR U Ż-ŻĠHAR**

## **KONDIZZJONIJIET**

Kull imsieheb li ma jgeddedx it-tishib sa wara għadd li jkun wasallu mbux imhallas, ismu jithassar mill-kotba tagħna.

Kull kitba li tinbghat ma titreġġax lura u lanqas ma jinghataw fehmiel privati bil-miktub dwar xogħolijiet letterarji mibghuta.

Lehen il-Malti hu l-ewwel nett ġurnal ta' l-istudenti ta' l-Università u għalhekk il-kitba ta' dawn tiehu l-ewwel post.

Il-kitba ta' barranin li ma tlahhaqx sa fejn jitlob il-ġurnal titballa barra mingħajr ma tinghata l-ebda raġuni

Il-kitba' ta' nies mhux magħrufa jew imħarrġa biżżejjed tista' tkun mimsusa qabel tidher stampata.

Kittieba barranin m'għandhomx jibghatu kitba li tiehu iżjed minn tliet faċċati.

Lehen il-Malti jitlob kitba li jkun fiha xi haġa iżjed minn Malti safi—sengħa u kultura.

Meta kitba tidher fuq isem b'iehor l-editur għandu jkun jaf isem sewwa tal-kittieb bl-indirizz b'kollox.

Lehen il-Malti jiżżihajr lill-hbieb kollha li jxerrduh fost dawk li għad ma bdewx jaqrawh, l-aktar li dawk li jghinuna nkabbru l-għadd ta' l-imsehbini.

Ittri u kitba letterarja għandhom jinbagħtu :

**EDITUR, LEHEN IL-MALTI (Università)**

**Empire Press, 266, Triq San Pawl,**

**Il-Belt.**

## **Tishib**

6d. kull sitt xhur  
1s. kull sena.  
Kopja wahda sold  
Ghal barra minn  
Malta id-doppju.

**Ghat-Tishib u bejgh morru ghand id-Ditta  
A. C. AQUILINA & Co.  
58D Strada Reale, Valletta.**